

IL-QADDEJJA TAL-MULEJ

PAWLINA TAL-MARKIZI DE NIKOLAY

BENEFATTRIČI KBIRA TAS-SANTWARJU TA' EMMAWS U TA' L-ART IMQADDSA

(*Jissokta ma' l-ghadd ta' qabel*)

Kemm-il darba x-xwejha nannietna ma harfitilniex, meta konna ghadna tfal żġhar, minn dawk il-ħrejef ta' biża', fejn jissemmew u jidhru ta' sikwit sharijiet u, xi drabi, b'dawk ta' barra minn hawn, ix-Xitan, iswed iswed, b'ġhajnejh homor nar, bi qrunu merfughin 'il fuq, il-mitra f'idejha u b'denbu twil twil jixxengel 'l hawn u 'l hemm . . . u dan biex iġġagħalna, it-twajba nannietna, nehdeu, inserrhu 'l ġisimna u noqogħdu siektin u ġwej-din u, fost kollox, obbidjenti, studjużi u ma ninsewx it-talb ta' fil-ġhodu u ta' fil-ġhaxija, u ma ngħidu gideb u nwarru u naharbu dejjem id-dnub. U kienu ħrejef, ħrejef tal-ħrejef, b'xi ftit imhalltin bis-sewwa jew b'dak li jixbah is-sewwa, ta' sikwit imma eżagerati, maħluqin minn fantasija meqjusa u qasira ħafna.

U aħna konna nemmnuhom, kif le?! . . . u llum, li aħna kbar u mdahħlin fiż-żmien, għandna nistqarru li dawk il-ħrejef tat-twajba nannietna, kienu jiswewlna ħafna biex ibegħduna mill-ħażen u nwettqu xi għamil tajjeb skond il-hila ta' tfulitna. U hekk, qajl qajl, trabba f'moħħna i-kruha u l-biża' mid-demonju, għadu ta' kull tieba, u nibtet f'qalbna u trabbiet ġibda u mhabba safja lejn Ġesù Kristu, li jħobb hekk liż-żġhar twajbin. Dan ukoll li sa ngħidilkom għandu xeħta ta' ħrejef, imma tabil-ħaqq, hu haġa li ġrat tassew, hu haġa vera, oġġett storiku, li ġara tassew! U li jurina kemm tassew li l-għadu

ta' l-erwieħ, ix-Xitan, ma jorqodx, imma jfittex jinqeda bl-ghodda kollha biex ifixkel lill-erwieħ it-tajba f'ghamilhom ta' ġid għall-imħabba t'Alla u ta' ġhajrhom.

Ukoll dak li sa ngħidilkom, maħbubin qarrejja, donnu jidher xogħol ta' xi ħrejef milli bosta drabi jingħadu, imma le, huma tassew ħwejjeġ li ġraw u li ma jista' jmerihom ebda ħadd. Aqraw aħsbu ftit:

Fl-ewwel ospizju li kellhom il-patrijiet missjunarji ta' l-Art Imqaddsa f'Emmaws (Palestina), f'ċella ckejkna u fqajra, waħda mara twajba — il-qaddejja t'Alla Pawlina De Nikolay — qiegħda tikteb itira lil wieħed Kardinal. Din l-ittra kienet dokument ta' kbira ħtieġa għas-Santwarju Ewangeliku ta' Emmaws, li biċċa minnu kien ga miksab b'xiri mingħand it-Torok. Il-kisba tal-bqija ta' dak l-imkien qadis, il-qawmien mill-ġdid tal-Bażilka l-qadima tal-“ġharfien ta' Ġesù Mqajjem minn bejn l-Imwiet liż-żewġ dixxipli, Xmuni u Kleofa”, bil-hidma tal-Qaddejja t'Alla Pawlina, kellha tkun ġhajn ġdida ta' Barka u ta' grazzja, ta' sliem u ta' kbar għeġubijiet. Ix-Xitan, kif wieħed jista' jifhem, ma ħax gost jara l-qawmien ta' opra bħal din u, għalhekk, fittex li jfixkilha kemm jista', l-iżjed, billi joħodha kontra dik li kellha l-missjoni speċjali minn Alla biex tifdi, tqajjem u tagħmel ta' ġieħ u ta' qima s-Santwarju ta' Emmaws.

X'jagħmel id-demonju? Mingħajr ebda hoss, jidhol fiċ-ċella fejn kienet tikteb Pawlina, haseb li sa jbeżżaghha b'dehertu biss quddiemha, Pawlina imma, qisu ma daħal haħd, baqgħet tikteb mingħajr ma tat ebda każ tiegħu. Meta ra hekk, id-demonju, jaħtaf b'rabja f'idejh il-klamar, isabbtu fuq il-mejda u jċappas bil-linka karti miktuba u jħammeġ il-mejda u kull fejn haħat. L-imsejtna mara, imbażża' iva, imma le titef hilitha, għamlet is-sinjal tas-salib, refgħet ħsbijietha 'l fuq, fil-Mulej, u, waqt li naddfet ftit wiċċ il-mejda, haħet kart'ohra f'idejha biex tarġa' tissokta tikteb.

Id-demonju, mirbuħ mis-sabar u mill-emmna ta' Pawlina, għajjat għajta tal-biża' u ma deherx iżjed.

Wara ftit jiem, iżda, raġa' ta s-salt biex ibażża' lil Pawlina. Kienet din qiegħda titlob fil-Knisja Parroċċa ta' San Salvatur, f'Gerasalemm. Kellha f'idejha ittra, minnha miktuba, biex tintbagħat Ruma lill-Eminenza Tiegħu, il-Kardinal Berardi, Prefett tal-Propaganda Fide, f'dak inhar stess ma' wieħed li kien sejjer Ruma. Qabel imma ma tibgħatha xtaqet li jaqraha l-Patri Direttur Spiritwali tagħha, P. Ġakbu Radò. Hwejjeg tal-ghageb! Waqt li dan P. Radò kien dieħel il-Knisja, id-demonju jaħtaf minn idejn Pawlina l-ittra, jqattagħha f'elf biċċa, jxerridha ma' l-art, u jahrab . . . X'tagħmel biex id-demonju ma jirbahx, u jibqa' f'wiċċu? Il-P. Radò, innebbah minn Alla, amar lill-bint spiritwali tiegħu sabiex dlonk tigbor mill-art il-bċejjeċ kollha tal-ittra mill-art u tqegħedhom fuq il-mensa tal-Altar tal-Madonna Immakulata. U, O għageb! Dawk il-bċejjeċ tal-karta minnhom infushom jerggħu jingħaqdu flimkien li reġgħu saru dik l-ittra ta' qabel, li malajr giet magħluqa u mibgħuta lill-Kardinal Berardi.

Dan kien tassew għageb, miraklu mogħti lil Pawlina De Nikolay għall-obbidjenza u t-tama b'fiduċja li hi kellha fil-patroċinju ta' Marija ta' dik li bir-riglejn immakulati tagħha seh-qet ras il-ghadu t'Alla u tal-bnedmin. U hekk, b'dan il-miraklu ieħor l-anġlu tad-dlamijiet kellu telfa ohra, li ma seta' qatt jinsieha u li baqa' jagħmel biex jieħu rebħa fuqha.

Ġesù kien talab lil din il-qaddejja tiegħu, Pawlina De Nicolay, sagri-



**Il-Venerabbli Pawlina
tal-Markizi De Nikolay.**

fiċċju naqra kbir, jigifieri debħa tagħha nfisha, għallinqas għal ma' tul ħames snin, billi tingħata bħala vittma b'tigrib ta' tbatijiet bħala tpattija għall-ingurji li bihom jigi ta' sikwit milqut fil-Qalb Imqaddsa tiegħu. Pawlina, b'qalbha mixgħula mħabba

ghal gharustha Gesù, wara li gharrfet b'dan lill-Konfessur tagħha u qalghet minn għandu l-barka tas-Sema, ingħatat għal kollox għar-rieda ta' Gesù bhala vittma għal imhabbtu. U hekk, fil-jum 25 ta' Novembru 1858, fil-ghaxija, Pawlina tingħalaq ġewwa l-Bażilka tal-Qabar ta' Kristu, biex f'nofs il-lejl, hemm fuq il-Kalvarju twettaq u ttemm l-Ghotja Kbira tagħha lil Gesù; u mhux biss għal hames snin, imma sal-hin tal-mewt, jekk din hi r-rieda tal-Mulej.

U waslet is-siegha, u t-twajba u qaddisa Franġiskana Pawlina De Nikolay inxtehet minduda sewwasew f'dak l-Imkien Qaddis, fejn darba waħda Gesù kien ta l-lulu nnifsu b'debha safja fuq is-Salib lill-Missieru għall-maħfra tad-dnubiet tad-dinja u f'dak il-waqt jaqbd u fiha d-demonji ta' l-infern, jerfghuha u jgholluha 'l fuq u jittfghuha b'salt fl-arja, li l-imsejtna bla sahha u aktar mejta mill-hajja tistabat u ssib ruhha f'roknaw mwarra tal-Bażilka.

Izda wkoll din id-darba, id-Demonju ma kellux jirbah fuq Pawlina, izda minnha gie mirbuħ u mharrab ta' ġifa li hu. Wara ftit tal-hin, Pawlina bdiet targa' tiehu l-hajja u, mimlija aktar bl-enerġija u l-hila minn qabel, titla' l-Kalvarju, tinxtehet minduda b'wiċċ ma' l-art u tagħmel l-offerta tagħha lil Gesù b'imhabba ta' vera serafina, waqt li l-Anġli mis-Sema mghaxqin kienu jharsu lejha u x-xbieha kbira tal-Imsallab divin titpaxxa biha.

Dan huwa r-rebħ tal-Qaddisin, ulied il-Mulej; rebħ migjub bl-ghodda

mberka tal-obbidjenza, tat-talb, tas-sabar, tal-emmna u tal-fiduċja f'Alla, u ta' perseveranza sa l-aħħar fl-ghemil it-tajjeb. U dan ir-rebħ, u dawn il-vittorji huma għelm ta' rebħ l-iehor li qatt ma jintemm.

Mill-bqija, il-Qaddejja t'Alla Pawlina De Nikolay, kellha qisha dejjem dehriet ta' Erwieh Imqaddsa tal-Purgatorju, li kienu aktarx jitolbuha għajuniet biex jiġu mehlusa minn tbatijiethom; u meta Pawlina tkun ghenithom bit-talb u opri ohra tajba kienu jidhrulha u jroddulha ħajr u kienet tarahom deħlin fis-Sema. Fost dawn l-erwieh qaddisa, kif jistqarr il-P. Radò, konfessur u direttur ta' ruhha, hi waqt li kienet f'Ġerusalem rat ir-ruh ta' oħt P. Radò u ta' ommu mejtin fi Spanja; u għalkemm hi qatt ma rathom jew kienet tafhom, maddankollu, qaltu hekk hwejjeġ fuqhom li juruk li tassew hi kienet rathom jew qegħda tarahom qisu f'xi xbieha tagħhom.

Jekk hekk tant drabi Pawlina, ma' tul ħajjitha, kellha dehriet ta' Qaddisin, tal-Martri Innoċenti, tal-Madonna u ta' l-istess Gesù, x'għageb huwa li kienet tkun imfarrġa mill-Erwieh tal-Purgatorju? U kemm mhux aktar għageb, li tkun imhabbta, imfixkla u maħqurha mill-Anġli Ħżiena, li huma d-demonji, għedewwa ta' dak kollu li huwa għamil tajjeb? Kienet iva, Pawlina, waslet hekk fil-gholi fil-kisba tal-qdusija li kienet ta' biża' kbir għad-demonji u ta' kbir farag għall-Erwieh tal-Purgatorju.

GRAZZJA MAQLUGHA

Mrs. E.G. minn San Ġiljan, tiringrazzja lid-Duluri tal-Kalvarju tal-grazzja li qalghet għal hlas tajjeb.